



Stampa u Informazzjoni

Il-Qorti tal-Ġustizzja tal-Unjoni Ewropea
STQARRIJA GĦALL-ISTAMPA Nru 20/20
il-Lussemburgu, it-3 ta' Marzu 2020

Sentenzi fil-Kawżi C-75/18 u C-323/18
Vodafone Magyarország Mobil Távközlési Zrt. u Tesco-Global Áruházak Zrt.
vs Nemzeti Adó- és Vámhivatal Fellebbviteli Igazgatósága

It-taxxi speċjali miġbura fl-Ungerija fuq id-dħul mill-bejgħ tal-impriżi ta' telekomunikazzjoni u fis-settur tal-kummerċ bl-imnut huma kompatibbli mad-dritt tal-Unjoni

Fis-sentenzi **Vodafone Magyarország** (C-75/18) u **Tesco-Global Áruházak** (C-323/18), mogħtija fit-3 ta' Marzu 2020, il-Qorti tal-Ġustizzja, komposta bħala Awla Manja, **iddeċidiet li t-taxxi speċjali miġbura fl-Ungerija fuq id-dħul mill-bejgħ tal-impriżi ta' telekomunikazzjonijiet u tal-impriżi attivi fis-settur tal-kummerċ bl-imnut huma kompatibbli mal-prinċipju ta' libertà ta' stabbiliment u mad-Direttiva 2006/112¹ (iktar 'il quddiem id-“Direttiva dwar il-VAT”).** Fil-fatt, il-fatt li dawn it-taxxi speċjali, li huma imposti fuq id-dħul mill-bejgħ b'mod progressiv (anki b'mod kunsiderevolment progressiv fir-rigward tat-tieni), huma prinċipalment sostnuti minn impriżi miżmuma minn persuni li joriġinaw minn Stati Membri oħra, minhabba l-fatt li dawn l-impriżi jagħmlu l-ikbar dħul mill-bejgħ fis-swieq Ungerizi kkonċernati, **jirrifletti r-realtà ekonomika ta' dawn is-swieq u ma jikkostitwixxix diskriminazzjoni kontra dawn l-impriżi.** Il-Qorti tal-Ġustizzja ddeċidiet ukoll li, peress li t-taxxa li għaliha huma suġġetti l-impriżi ta' telekomunikazzjonijiet ma għandhiex il-karatteristiċi essenzjali kollha tal-VAT, din it-taxxa ma tistax tiġi assimilata ma' din tal-aħħar, b'tali mod li ma tippreġudikax il-funzjonament tas-sistema tal-VAT tal-Unjoni u, għaldaqstant, hija kompatibbli mad-Direttiva dwar il-VAT.

Peress li għet mistoqsija wkoll dwar il-kompatibbiltà tal-leġiżlazzjoni Ungeriza li tistabbilixxi dawn it-taxxi speċjali mar-regoli tal-Unjoni fil-qasam tal-għajjnuna mill-Istat, il-Qorti tal-Ġustizzja, fl-ewwel lok, iddeċidiet dwar l-ammissibbiltà ta' dawn id-domandi². F'dan ir-rigward, il-Qorti tal-Ġustizzja fakkret li t-taxxi ma jaqgħux fil-kamp ta' applikazzjoni tad-dispożizzjonijiet tat-Trattat FUE fil-qasam tal-għajjnuna mill-Istat, sakemm dawn ma jikkostitwixxux il-metodu ta' finanzjament ta' miżura ta' għajjnuna u għalhekk ma jagħmlux parti integrali minn din il-miżura. Issa, taxxa tista' tagħmel parti integrali minn miżura ta' għajjnuna biss meta jkun hemm rabta kawżali vinkolanti bejn din it-taxxa u l-għajjnuna skont il-leġiżlazzjoni nazzjonali rilevanti. F'dan il-każ, il-Qorti tal-Ġustizzja madankollu kkonstatat li t-talbiet għall-ħelsien mit-taxxi speċjali li l-kumpanniji rikorrenti ressqu quddiem l-awtoritajiet fiskali Ungerizi jirrigwardaw taxxi ta' portata ġenerali li d-dħul minnhom imur fil-baġit tal-Istat, mingħajr ma jkun speċifikament marbut mal-finanzjament ta' vantaġġ favur kategorija partikolari ta' persuni taxxabli. Il-Qorti tal-Ġustizzja kkonkludiet li ma hemmx rabta kawżali vinkolanti bejn it-taxxi speċjali miġbura mingħand dawn il-kumpanniji rikorrenti u l-eżenzjoni li jibbenefikaw minnha ċerti persuni taxxabli, b'tali mod li l-illegalità eventwali ta' tali eżenzjoni fir-rigward tar-regoli tad-dritt tal-Unjoni dwar l-għajjnuna mill-Istat ma hijiex ta' natura li taffettwa l-legalità ta' dawn it-taxxi speċjali nnifishom. Għaldaqstant, il-kumpanniji rikorrenti ma jistgħux jinvokaw din l-illegalità eventwali quddiem il-qorti nazzjonali sabiex jevitaw il-ħlas tal-imsemmija taxxi.

¹Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU 2006, L 347, p. 1, rettifika fil-ĠU 2007, L 335, p. 60).

²FI-2019, il-Qorti Ġenerali annullat żewġ deċiżjonijiet tal-Kummissjoni dwar il-klassifikazzjoni bħala miżuri ta' għajjnuna mill-Istat tat-taxxa Pollakka fis-settur tal-bejgħ bl-imnut u tat-taxxa Ungeriza fuq ir-reklamar (sentenza tal-Qorti Ġenerali tas-16 ta' Mejju 2019, Il-Polonja vs Il-Kummissjoni (Kawżi magħquda [T-836/16](#) u [T-624/17](#), stqarrija għall-istampa [64/19](#)) u sentenza tal-Qorti Ġenerali tas-27 ta' Ġunju 2019, L-Ungerija vs Il-Kummissjoni ([T-20/17](#), stqarrija għall-istampa [84/19](#)). Dawn is-sentenzi bħalissa huma s-suġġett ta' appelli quddiem il-Qorti tal-Ġustizzja ([C-562/19 P](#) u [C-596/19 P](#)).

Fit-tieni lok, il-Qorti tal-Ġustizzja eżaminat jekk il-leġiżlazzjoni Ungeriza li tistabbilixxi t-taxxi speċjali inkwistjoni tikkostitwixxi diskriminazzjoni bbażata fuq il-post tas-sede tal-kumpanniji, ipprojbita mid-dispożizzjonijiet tat-Trattat FUE dwar il-libertà ta' stabbiliment. F'dan ir-rigward, il-Qorti tal-Ġustizzja, qabelxejn, ikkonstatat li l-kumpanniji omm tar-rikorrenti għandhom is-sede tagħhom, rispettivament, fir-Renju Unit u fil-Pajjiżi l-Baxxi, u li, sa fejn dawn jeżerċitaw l-attivitajiet tagħhom fis-suq Ungeriz permezz ta' sussidjarji, il-libertà ta' stabbiliment tagħhom tista' tiġi affettwata minn kull restrizzjoni li tolqot lil dawn is-sussidjarji. Wara li fakkret il-ġurisprudenza tagħha dwar il-projbizzjoni tad-diskriminazzjonijiet diretti u indiretti, il-Qorti tal-Ġustizzja sussegwentement ikkonstatat, f'dan il-każ, li t-taxxi speċjali kontenzjużi ma jagħmlux distinzjoni skont il-post tas-sede tal-kumpanniji.

F'dan il-kuntest, il-Qorti tal-Ġustizzja enfasizzat, fl-ewwel lok, li, peress li l-impriżi kollha li joperaw fl-Ungerija fis-setturi kkonċernati huma suġġetti għat-taxxi inkriminati u r-rati ta' tassazzjoni rispettivament applikabbli għal-livelli differenti tad-dħul mill-bejgħ japplikaw għal dawn l-impriżi kollha, il-leġiżlazzjoni Ungeriza li tistabbilixxi dawn it-taxxi ma tistabbilixxi l-ebda diskriminazzjoni diretta għad-detriment tal-impriżi miżmuma minn persuni (fiżiċi jew ġuridiċi) ta' Stati Membri oħra.

Fit-tieni lok, il-Qorti tal-Ġustizzja vverifikat jekk il-progressività (kunsiderevoli) tat-taxxi speċjali tistax titqies bħala sors ta' diskriminazzjoni indiretta għad-detriment ta' dawn l-aħħar impiżi.

F'dan ir-rigward, il-Qorti tal-Ġustizzja kkonstatat li, fir-rigward tas-snin fiskali inkwistjoni, jiġifieri dawk li jkopru l-perijodu ta' bejn l-1 ta' April 2011 u l-31 ta' Marzu 2015 fil-kawża Vodafone u dak ta' bejn l-1 ta' Marzu 2010 u t-28 ta' Frar 2013 fil-kawża Tesco, il-persuni taxxabli li jaqgħu taħt il-livell bażiku biss taxxabli b'0 % kienu kollha persuni taxxabli miżmuma minn persuni Ungerizi, filwaqt li dawk li jaqgħu taħt l-oġġla livelli kienu fil-biċċa l-kbira persuni taxxabli miżmuma minn persuni ta' Stati Membri oħra. Għalhekk, il-parti l-kbira tat-taxxa speċjali giet sostnuta minn persuni taxxabli miżmuma minn persuni ta' Stati Membri oħra.

Madankollu, il-Qorti tal-Ġustizzja fakkret li l-Istati Membri huma ħielsa li jistabbilixxu s-sistema ta' tassazzjoni li huma jqisu l-iktar xierqa u li jistabbilixxu tassazzjoni progressiva fuq id-dħul mill-bejgħ sa fejn l-ammont tad-dħul mill-bejgħ jikkostitwixxi kriterju ta' distinzjoni newtrali u indikatur rilevanti tal-kapaċità ta' ħlas tal-persuni taxxabli. F'dan il-kuntest, il-fatt li l-ikbar parti tat-taxxi speċjali inkwistjoni hija sostnuta minn persuni taxxabli miżmuma minn persuni fiżiċi jew ġuridiċi ta' Stati Membri oħra ma jistax ikun biżżejjed sabiex jiġi konkluż li teżisti diskriminazzjoni għad-detriment tagħhom. Fil-fatt, dan il-fatt huwa spjegat mill-fatt li s-swieq ikkonċernati f'dawn il-kawżi huma ddominati minn tali persuni taxxabli, li fihom jagħmlu l-ikbar dħul mill-bejgħ. Dan għalhekk jikkostitwixxi indikatur kontingenti, jew aleatorju, li jista' jiġi ssodisfatt kull meta s-suq ikkonċernat ikun iddominat minn impiżi ta' Stati Membri oħra jew ta' Stati terzi jew minn impiżi nazzjonali miżmuma minn persuni ta' Stati Membri oħra jew ta' Stati terzi. Barra minn hekk, il-livell bażiku taxxabli b'0 % ma jikkonċernax esklużivament lill-persuni taxxabli miżmuma minn persuni Ungerizi, peress li kull impiżi li topera fis-suq ikkonċernat tibbenefika mit-tnaqqis għall-parti tad-dħul mill-bejgħ tagħha li ma jaqbiżx il-limitu li jikkorrispondi għal dan il-livell. Konsegwentement, ir-rati (kunsiderevolment) progressivi tat-taxxi speċjali inkwistjoni ma jistabbilixxux, min-natura tagħhom stess, diskriminazzjoni bbażata fuq il-post tas-sede tal-kumpanniji, bejn persuni taxxabli miżmuma minn persuni Ungerizi u persuni taxxabli miżmuma minn persuni ta' Stati Membri oħra.

Barra minn hekk, fis-sentenza tagħha fil-Kawża C-75/18, il-Qorti tal-Ġustizzja kienet mistoqsija dwar il-kompatibbiltà tal-introduzzjoni tat-taxxa speċjali fuq id-dħul mill-bejgħ tal-impiżi ta' telekomunikazzjonijiet mad-Direttiva dwar il-VAT³. F'dan ir-rigward, hija fakkret li b'mod partikolari għandu jiġi mistħarreg jekk it-taxxa inkwistjoni għandhiex l-effett li tikkomprometti l-funzjonament tas-sistema komuni tal-VAT billi tolqot il-moviment ta' oġġetti u ta' servizzi u billi tolqot it-tranzazzjonijiet kummerċjali b'mod komparabbli għal dak li jikkarakterizza l-VAT, li huwa l-każ, b'mod partikolari, tat-taxxi li għandhom il-karatteristiċi essenzjali tal-VAT. Madankollu hija kkonstatat li l-leġiżlazzjoni Ungeriza li tistabbilixxi t-taxxa speċjali inkwistjoni ma tipprevedix il-ġbir ta' din it-taxxa f'kull stadju tal-proċess ta' produzzjoni u ta' distribuzzjoni, u lanqas it-tnaqqis tat-taxxa mħallsa matul l-istadju preċedenti ta' dan il-proċess. Għalhekk, peress li tnejn mill-erba'

³Artikolu 401.

karatteristiċi essenzjali stabbiliti mill-Qorti tal-Ġustizzja fil-ġurisprudenza preċedenti tagħha ma humiex issodisfatti mit-taxxa speċjali kkonċernata, id-Direttiva dwar il-VAT ma tipprekludix l-introduzzjoni tagħha.

TFAKKIRA: Ir-rinviju għal deċiżjoni preliminari jippermetti li l-qorti tal-Istati Membri, fil-kuntest ta' kawża mressqa quddiemhom, jagħmlu mistoqsijiet lill-Qorti tal-Ġustizzja dwar l-interpretazzjoni tad-dritt tal-Unjoni jew dwar il-validità ta' att tal-Unjoni. Il-Qorti tal-Ġustizzja ma tiddeċidix il-kawża nazzjonali. Hija l-qorti nazzjonali li għandha tiddeċiedi l-kawża b'mod konformi mad-deċiżjoni tal-Qorti tal-Ġustizzja. Din id-deċiżjoni torbot, bl-istess mod, lill-qorti nazzjonali l-oħra li quddiemhom titressaq problema simili.

Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti tal-Ġustizzja.

It-test sħiħ tas-sentenzi ([C-75/18](#) u [C-323/18](#)) jinsab fuq is-sit CURIA mill-jum li fih jingħataw is-sentenzi.

Kuntatt għall-istampa: Jacques René Zammit ☎ (+352) 4303 3355

Ritratti tal-għoti tas-sentenza huma disponibbli fuq "[Europe by Satellite](#)" ☎ (+32) 2 2964106